

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀರಾಮೋದಂತಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀರಾಮೋದಂತಂ ||

|| ಅಥ ಬಾಲಕಾಂಡಃ ||

ಶ್ರೀಪತಿಂ ಪ್ರಣಿಪತ್ಯಾಹಂ ಶ್ರೀವತ್ಸಾಂಕಿತವಕ್ಷಸಂ |

ಶ್ರೀರಾಮೋದಂತಮಾಖ್ಯಾಸ್ಯೇ ಶ್ರೀವಾಲ್ಮೀಕಿಪ್ರಕೀರ್ತಿತಂ || 1.1 ||

ಪುರಾ ವಿಶ್ರವಸಃ ಪುತ್ರೋ ರಾವಣೋ ನಾಮ ರಾಕ್ಷಸಃ |

ಆಸೀದಸ್ಯಾನುಜೌ ಚಾಸ್ತಾಂ ಕುಂಭಕರ್ಣವಿಭೀಷಣೌ || 1.2 ||

ತೇ ತು ತೀವ್ರೇಣ ತಪಸಾ ಪ್ರತ್ಯಕ್ಷೀಕೃತ್ಯ ವೇಧಸಂ |

ವವಿರೇ ಚ ವರಾನಿಷ್ಟಾನಸ್ಮಾದಾಶ್ರಿತವತ್ಸಲಾತ್ || 1.3 ||

ರಾವಣೋ ಮಾನುಷಾದನ್ಯೈರವಧ್ಯತ್ವಂ ತಥಾನುಜಃ |

ನಿರ್ದೇವತ್ವೇಚ್ಛಯಾ ನಿದ್ರಾಂ ಕುಂಭಕರ್ಣೋಽವೃಣೀತ ಚ || 1.4 ||

ವಿಭೀಷಣೋ ವಿಷ್ಣುಭಕ್ತಿಂ ವಪ್ರೇ ಸತ್ವಗುಣಾನ್ವಿತಃ |

ತೇಭ್ಯ ಏತಾನ್ ವರಾನ್ ದತ್ವಾ ತತ್ರೈವಾಂತರ್ದಧೇ ಪ್ರಭುಃ || 1.5 ||

ರಾವಣಸ್ತು ತತೋ ಗತ್ವಾ ರಣೇ ಜಿತ್ವಾ ಧನಾಧಿಪಂ |

ಲಂಕಾಪುರೀಂ ಪುಷ್ಪಕಂ ಚ ಹೃತ್ವಾ ತತ್ರಾವಸತ್ ಸುಖಂ || 1.6 ||

ಯಾತುಧಾನಾಸ್ತತಃ ಸರ್ವೇ ರಸಾತಲನಿವಾಸಿನಃ |

ದಶಾನನಂ ಸಮಾಶ್ರಿತ್ಯ ಲಂಕಾಂ ಚ ಸುಖಮಾವಸನ್ || 1.7 ||

ಮಂದೋದರೀಂ ಮಯಸುತಾಂ ಪರಿಣೀಯ ದಶಾನನಃ |

ತಸ್ಯಾಮುತ್ಪಾದಯಾಮಾಸ ಮೇಘನಾದಾಹ್ವಯಂ ಸುತಂ || 1.8 ||

ರಸಾಂ ರಸಾತಲಂ ಚೈವ ವಿಜಿತ್ಯ ಸ ತು ರಾವಣಃ |
ಲೋಕಾನಾಕ್ರಮಯನ್ ಸರ್ವಾಂಜಹಾರ ಚ ವಿಲಾಸಿನೀಃ || 1.9 ||

ದೂಷಯನ್ ವೈದಿಕಂ ಕರ್ಮ ದ್ವಿಜಾನರ್ದಯತಿ ಸ್ಮ ಸಃ |
ಆತ್ಮಜೀನ ತತೋ ಯುದ್ಧೇ ವಾಸವಂ ಚಾಪ್ಯಪೀಡಯತ್ || 1.10 ||

ತದೀಯತರುರತ್ನಾನಿ ಪುನರಾನಾಯ್ಕಿಂಕರೈಃ |
ಸ್ಥಾಪಯಿತ್ವಾ ತು ಲಂಕಾಯಾಮವಸಚ್ಚ ಚಿರಾಯ ಸಃ || 1.11 ||

ತತಸ್ತಸ್ಮಿನ್ನವಸರೇ ವಿಧಾತಾರಂ ದಿವೌಕಸಃ |
ಉಪಗಮ್ಯೋಚಿರೇ ಸರ್ವಂ ರಾವಣಸ್ಯ ವಿಚೇಷ್ಟಿತಂ || 1.12 ||

ತದಾಕರ್ಣ್ಯ ಸುರೈಃ ಸಾಕಂ ಪ್ರಾಪ್ಯ ದುಗ್ಧೋದಧೇಸ್ತಟಿಂ |
ತುಷ್ಟಾವ ಚ ಹೃಷೀಕೇಶಂ ವಿಧಾತಾ ವಿವಿಧೈಃ ಸ್ತವೈಃ || 1.13 ||

ಆವಿಭೂಯಾಥ ದೈತ್ಯಾರಿಃ ಪಪ್ರಚ್ಛ ಚ ಪಿತಾಮಹಂ |
ಕಿಮರ್ಥಮಾಗತೋಽಸಿ ತ್ವಂ ಸಾಕಂ ದೇವಗಣೈರಿತಿ || 1.14 ||

ತತೋ ದಶಾನನಾತ್ ಪೀಡಾಮಜಸ್ತಸ್ಮೈ ನ್ಯವೇದಯತ್ |
ತಚ್ಛು ತ್ವೀವಾಚ ಧಾತಾರಂ ಹರ್ಷಯನ್ ವಿಷ್ಟರಶ್ರವಾಃ || 1.15 ||

ಅಲಂ ಭಯೇನಾತ್ಮಯೋನೇ ಗಚ್ಛ ದೇವಗಣೈಃ ಸಹ |
ಅಹಂ ದಾಶರಥಿಭೂತ್ವಾ ಹನಿಷ್ಯಾಮಿ ದಶಾನನಂ || 1.16 ||

ಆತ್ಮಾಂಶೈಶ್ಚ ಸುರಾಃ ಸರ್ವೇ ಭೂಮೌ ವಾನರರೂಪಿಣಃ |
ಜಾಯೇರನ್ ಮಮ ಸಾಹಾಯ್ಯಂ ಕರ್ತುಂ ರಾವಣನಿಗ್ರಹೇ || 1.17 ||

ಏವಮುಕ್ತ್ವಾ ವಿಧಾತಾರಂ ತತ್ರೈವಾಂತರ್ದಧೇ ಪ್ರಭುಃ |
ಪದ್ಮಯೋನಿಸ್ತು ಗೀರ್ವಾಣೈಃ ಸಮಂ ಪ್ರಾಯಾತ್ ಪ್ರಹೃಷ್ಟಧೀಃ || 1.18 ||

ಅಜೀಜನತ್ತತಃ ಶಕ್ರೋ ವಾಲಿನಂ ನಾಮ ವಾನರಂ |
ಸುಗ್ರೀವಮಪಿ ಮಾರ್ತಾಂಡೋ ಹನುಮಂತಂ ಚ ಮಾರುತಃ || 1.19 ||

ಪುರೈವ ಜನಯಾಮಾಸ ಜಾಂಬವಂತಂ ಚ ಪದ್ಮಜಃ |
ಏವಮನ್ಯೇ ಚ ವಿಬುಧಾಃ ಕಪೀನಜನಯನ್ ಬಹೂನ್ || 1.20 ||

ತತೋ ವಾನರಸಂಘಾನಾಂ ವಾಲೀ ಪರಿವೃಥೋಽಭವತ್ |
ಅಮೀಭಿರಖಿಲೈಃ ಸಾಕಂ ಕಿಷ್ಕಿಂಧಾಮಧ್ಯವಾಸ ಚ || 1.21 ||

ಆಸೀದ್ಧಶರಥೋ ನಾಮ ಸೂರ್ಯವಂಶೇಽಥ ಪಾರ್ಥಿವಃ |
ಭಾರ್ಯಾಸ್ತಿಸ್ತ್ರೋಽಪಿ ಲಬ್ಧ್ವಾಽಸೌ ತಾಸು ಲೇಭೇ ನ ಸಂತತಿಂ || 1.22 ||

ತತಃ ಸುಮಂತ್ರವಚನಾದೃಷ್ಟ್ಯಶೃಂಗಂ ಸ ಭೂಪತಿಃ |
ಆನೀಯ ಪುತ್ರಕಾಮೇಷ್ಟಿಮಾರೇಭೇ ಸಪುರೋಹಿತಃ || 1.23 ||

ಅಥಾಗ್ನೀರುತ್ಥಿತಃ ಕಶ್ಚಿದ್ಗೃಹೀತ್ವಾ ಪಾಯಸಂ ಚರುಂ |
ಏತತ್ಪ್ರಾಶಯ ಪತ್ನೀಸ್ತ್ವಮಿತ್ಯುಕ್ತ್ವಾದಾನ್ನಪಾಯ ಸಃ || 1.24 ||

ತದ್ಗೃಹೀತ್ವಾ ತದೈವಾಸೌ ಪತ್ನೀಃ ಪ್ರಾಶಯದುತ್ಸುಕಃ |
ತಾಶ್ಚ ತತ್ಪ್ರಾಶನಾದೇವ ನೃಪಾದ್ಗರ್ಭಮಧಾರಯನ್ || 1.25 ||

ಪೂರ್ಣೇ ಕಾಲೇಽಥ ಕೌಸಲ್ಯಾ ಸಜ್ಜನಾಂಭೋಜಭಾಸ್ಕರಂ |
ಅಜೀಜನದ್ರಾಮಚಂದ್ರಂ ಕೈಕೇಯೀ ಭರತಂ ತಥಾ || 1.26 ||

ತತೋ ಲಕ್ಷ್ಮಣಶತ್ರುಘ್ನೌ ಸುಮಿತ್ರಾಽಜೀಜನತ್ ಸುತೌ |
ಅಕಾರಯತ್ಪಿತಾ ತೇಷಾಂ ಜಾತಕರ್ಮಾದಿಕಂ ದ್ವಿಜೈಃ || 1.27 ||

ತತೋ ವವೃಧಿರೇಽನ್ಯೋನ್ಯಂ ಸ್ನಿಗ್ಧಾಶ್ಚತ್ವಾರ ಏವ ತೇ |
ಸಕಲಾಸು ಚ ವಿದ್ಯಾಸು ನೈಪುಣ್ಯಮಭಿಲೇಭಿರೇ || 1.28 ||

ತತಃ ಕದಾಚಿದಾಗತ್ಯ ವಿಶ್ವಾಮಿತ್ರೋ ಮಹಾಮುನಿಃ |
ಯಯಾಚೇ ಯಜ್ಞರಕ್ಷಾರ್ಥಂ ರಾಮಂ ಶಕ್ತಿಧರೋಪಮಂ || 1.29 ||

ವಸಿಷ್ಠವಚನಾದ್ರಾಮಂ ಲಕ್ಷ್ಮಣೇನ ಸಮನ್ವಿತಂ |
ಕೃಚ್ಛೈ ಣ ನೃಪತಿಸ್ತಸ್ಯ ಕೌಶಿಕಸ್ಯ ಕರೇ ದದೌ || 1.30 ||

ತೌ ಗೃಹೀತ್ವಾ ತತೋ ಗಚ್ಛನ್ ಬಲಾಮತಿಬಲಾಂ ತಥಾ |
ಅಸ್ತ್ರಾಣಿ ಚ ಸಮಗ್ರಾಣಿ ತಾಭ್ಯಾಮುಪದಿದೇಶ ಸಃ || 1.31 ||

ಗಚ್ಛನ್ ಸಹಾನುಜೋ ರಾಮಃ ಕೌಶಿಕೇನ ಪ್ರಚೋದಿತಃ |
ತಾಟಕಾಮವಧೀದ್ಧೀಮಾನ್ ಲೋಕಪೀಡನತತ್ಪರಾಂ || 1.32 ||

ತತಃ ಸಿದ್ಧಾಶ್ರಮಂ ಪ್ರಾಪ್ಯ ಕೌಶಿಕಃ ಸಹರಾಘವಃ |
ಅಧ್ವರಂ ಚ ಸಮಾರೇಭೇ ರಾಕ್ಷಸಾಶ್ಚ ಸಮಾಗಮನ್ || 1.33 ||

ರಾಘವಸ್ತು ತತೋಽಸ್ತ್ರೇಣ ಕ್ಷಿಪ್ತ್ವಾ ಮಾರೀಚಮರ್ಣವೇ |
ಸುಬಾಹುಪ್ರಮುಖಾನ್ ಹತ್ವಾ ಯಜ್ಞಂ ಚಾಪಾಲಯನ್ಮನೇಃ || 1.34 ||

ಕೌಶಿಕೇನ ತತೋ ರಾಮೋ ನೀಯಮಾನಃ ಸಹಾನುಜಃ |
ಅಹಲ್ಯಾಶಾಪನಿಮೋಕ್ಷಂ ಕೃತ್ವಾ ಸಂಪ್ರಾಪ ಮೈಥಿಲಂ || 1.35 ||

ಜನಕೇನಾರ್ಚಿತೋ ರಾಮಃ ಕೌಶಿಕೇನ ಪ್ರಚೋದಿತಃ |
ಸೀತಾನಿಮಿತ್ತಮಾನೀತಂ ಬಭಂಜ ಧನುರೈಶ್ವರಂ || 1.36 ||

ತತೋ ದಶರಥಂ ದೂತೈರಾನಾಯ್ಯ ಮಿಥಿಲಾಧಿಪಃ |
ರಾಮಾದಿಭ್ಯಸ್ತತಸ್ತೇಭ್ಯಃ ಸೀತಾದ್ಯಾಃ ಕನ್ಯಕಾ ದದೌ || 1.37 ||

ತತೋ ಗುರುನಿಯೋಗೇನ ಕೃತೋದ್ವಾಹಃ ಸಹಾನುಜಃ |
ರಾಘವೋ ನಿಯಯೌ ತೇನ ಜನಕೇನೋರು ಮಾನಿತಃ || 1.38 ||

ತದಾಕರ್ಣ್ಯ ಧನುರ್ಭಂಗಮಾಯಾಂತಂ ರೋಷಭೀಷಣಂ |
ವಿಜಿತ್ಯ ಭಾರ್ಗವಂ ರಾಮಮಯೋಧ್ಯಾಂ ಪ್ರಾಪ ರಾಘವಃ || 1.39 ||

ತತಃ ಸರ್ವಜನಾನಂದಂ ಕುರ್ವಾಣಶ್ಚೇಷ್ಟಿತೈಃ ಸ್ವಕೈಃ |
ತಾಮಧ್ಯವಾಸ ಕಾಕುತ್ಸ್ಥಃ ಸೀತಯಾ ಸಹಿತಃ ಸುಖಂ || 1.40 ||

|| ಇತಿ ಶ್ರೀರಾಮೋದಂತೇ ಬಾಲಕಾಂಡಃ ಸಮಾಪ್ತಃ ||

|| ಅಥ ಅಯೋಧ್ಯಾಕಾಂಡಃ ||

ಏತಸ್ಮಿನ್ನಂತರೇ ಗೇಹಂ ಮಾತುಲಸ್ಯ ಯುಧಾಜಿತಃ |
ಪ್ರಯಯೌ ಭರತಃ ಪ್ರೀತಃ ಶತ್ರುಘ್ನೇನ ಸಮನ್ವಿತಃ || 2.1 ||

ತತಃ ಪ್ರಕೃತಿಭಿಃ ಸಾಕಂ ಮಂತ್ರಯಿತ್ವಾ ಸ ಭೂಪತಿಃ |
ಅಭಿಷೇಕಾಯ ರಾಮಸ್ಯ ಸಮಾರೇಭೇ ಮುದಾನ್ವಿತಃ || 2.2 ||

ಕೈಕೇಯೀ ತು ಮಹೀಪಾಲಂ ಮಂಥರಾದೂಷಿತಾಶಯಾ |
ವರದ್ವಯಂ ಪುರಾ ದತ್ತಂ ಯಯಾಚೇ ಸತ್ಯಸಂಗರಂ || 2.3 ||

ವನವಾಸಾಯ ರಾಮಸ್ಯ ರಾಜ್ಯಾಪ್ತೈ ಭರತಸ್ಯ ಚ |
ತಸ್ಯಾ ವರದ್ವಯಂ ಕೃಚ್ಛ ಮನುಜಜ್ಞೇ ಮಹೀಪತಿಃ || 2.4 ||

ರಾಮಂ ತದೈವ ಕೈಕೇಯೀ ವನವಾಸಾಯ ಚಾದಿಶತ್ |
ಅನುಜ್ಞಾಪ್ಯ ಗುರೂನ್ ಸರ್ವಾನ್ವಿಯಯೌ ಚ ವನಾಯ ಸಃ || 2.5 ||

ದೃಷ್ಟ್ವಾ ತಂ ನಿರ್ಗತಂ ಸೀತಾ ಲಕ್ಷ್ಮಣಶ್ಚಾನುಜಗ್ಮತುಃ |
ಸಂತೃಪ್ಯ ಸ್ವಗೃಹಾನ್ ಸರ್ವೇ ಪೌರಾಶ್ಚಾನುಯಯುದ್ರುತಂ || 2.6 ||

ವಂಚಯಿತ್ವಾ ಕೃಶಾನ್ ಪೌರಾನ್ ನಿದ್ರಾಣಾನ್ನಿಶಿ ರಾಘವಃ |
ವಾಹ್ಯಮಾನಂ ಸುಮಂತ್ರೇಣ ರಥಮಾರುಹ್ಯ ಚಾಗಮತ್ || 2.7 ||

ಶ್ರಿಂಗಿಬೇರಪುರಂ ಗತ್ವಾ ಗಂಗಾಕೂಲೇಽಥ ರಾಘವಃ |
ಗುಹೇನ ಸತ್ಕೃತಸ್ತತ್ರ ನಿಶಾಮೇಕಾಮುವಾಸ ಚ || 2.8 ||

ಸಾರಥಿಂ ಸನ್ನಿಮಂತ್ರಾಸೌ ಸೀತಾಲಕ್ಷ್ಮಣಸಂಯುತಃ |
ಗುಹೇನಾನೀತಯಾ ನಾವಾ ಸಂತತಾರ ಚ ಜಾಹ್ನವೀಂ || 2.9 ||

ಭರದ್ವಾಜಮುನಿಂ ಪ್ರಾಪ್ಯ ತಂ ನತ್ವಾ ತೇನ ಸತ್ಕೃತಃ |
ರಾಘವಸ್ತಸ್ಯ ನಿರ್ದೇಶಾಚ್ಚಿತ್ರಕೂಟೇಽವಸತ್ ಸುಖಂ || 2.10 ||

ಅಯೋಧ್ಯಾಂ ತು ತತೋ ಗತ್ವಾ ಸುಮಂತ್ರಃ ಶೋಕವಿಹ್ವಲಃ |
ರಾಜ್ಞೇ ನ್ಯವೇದಯತ್ಸರ್ವಂ ರಾಘವಸ್ಯ ವಿಚೇಷ್ಟಿತಂ || 2.11 ||

ತದಾಕರ್ಣ್ಯ ಸುಮಂತ್ರೋಕ್ತಂ ರಾಜಾ ದುಃಖವಿಮೂಢಧೀಃ |
ರಾಮರಾಮೇತಿ ವಿಲಪನ್ ದೇಹಂ ತ್ಯಕ್ತ್ವಾ ದಿವಂ ಯಯೌ || 2.12 ||

ಮಂತ್ರಿಣಸ್ತು ವಸಿಷ್ಠೋಕ್ತ್ಯಾ ದೇಹಂ ಸಂರಕ್ಷ್ಯ ಭೂಪತೇಃ |
ದೂತೈರಾನಾಯಯಾಮಾಸುಃ ಭರತಂ ಮಾತುಲಾಲಯಾತ್ || 2.13 ||

ಭರತಸ್ತು ಮೃತಂ ಶ್ರುತ್ವಾ ಪಿತರಂ ಕೈಕಯೀಗಿರಾ |
ಸಂಸ್ಕಾರಾದಿ ಚಕಾರಾಸ್ಯ ಯಥಾವಿಧಿ ಸಹಾನುಜಃ || 2.14 ||

ಅಮಾತ್ಯೈಶ್ಚೋದ್ಯಮಾನೋಽಪಿ ರಾಜ್ಯಾಯ ಭರತಸ್ತದಾ |
ವನಾಯೈವ ಯಯೌ ರಾಮಮಾನೇತುಂ ನಾಗರೈಃ ಸಹ || 2.15 ||

ಸ ಗತ್ವಾ ಚಿತ್ರಕೂಟಸ್ಥಂ ರಾಮಂ ಚೀರಜಟಾಧರಂ |
ಯಯಾಚೇ ರಕ್ಷಿತುಂ ರಾಜ್ಯಂ ವಸಿಷ್ಠಾದೈತ್ಯದ್ವಿಜೈಃ ಸಹ || 2.16 ||

ಚತುರ್ದಶ ಸಮಾ ನೀತ್ವಾ ಪುನರೈಷ್ಯಾಮ್ಯಹಂ ಪುರೀಂ |
ಇತ್ಯುಕ್ತ್ವಾ ಪಾದುಕೇ ದತ್ವಾ ತಂ ರಾಮಃ ಪ್ರತ್ಯಯಾಪಯತ್ || 2.17 ||

ಗೃಹೀತ್ವಾ ಪಾದುಕೇ ತಸ್ಮಾದ್ಭರತೋ ದೀನಮಾನಸಃ |
ನಂದಿಗ್ರಾಮೇ ಸ್ಥಿತಸ್ತಾಭ್ಯಾಂ ರರಕ್ಷ ಚ ವಸುಂಧರಾಂ || 2.18 ||

ರಾಘವಸ್ತು ಗಿರೇಸ್ತಸ್ಮಾದ್ಗತ್ವಾಽತ್ರಿಂ ಸಮವಂದತ |
ತತ್ಪತ್ನೀ ತು ತದಾ ಸೀತಾಂ ಭೂಷಣೈಃ ಸ್ವೈರಭೂಷಯತ್ || 2.19 ||

ಉಷಿತ್ವಾ ತು ನಿಶಾಮೇಕಾಮಾಶ್ರಮೇ ತಸ್ಯ ರಾಘವಃ |
ವಿವೇಶ ದಂಡಕಾರಣ್ಯಂ ಸೀತಾಲಕ್ಷ್ಮಣಸಂಯುತಃ || 2.20 ||

|| ಇತಿ ಶ್ರೀರಾಮೋದಂತೇ ಅಯೋಧ್ಯಾಕಾಂಡಃ ಸಮಾಪ್ತಃ ||

|| ಅಥ ಆರಣ್ಯಕಾಂಡಃ ||

ವ್ರಜನ್ ವನೇನ ಕಾಕುತ್ಸ್ಥೋ ವಿರಾಧಂ ವಿಧಿಚೋದಿತಂ |
ಸದಾರಾನುಜಮಾತ್ಮಾನಂ ಹರಂತಮವಧೀತ್ತದಾ || 3.1 ||

ಶರಭಂಗಾಶ್ರಮಂ ಪ್ರಾಪ್ಯ ಸ್ವರ್ಗತಿಂ ತಸ್ಯ ವೀಕ್ಷ್ಯ ಸಃ |
ಪ್ರತಿಜಜ್ಞೇ ರಾಕ್ಷಸಾನಾಂ ವಧಂ ಮುನಿಭಿರರ್ಥಿತಃ || 3.2 ||

ತಸ್ಮಾದ್ಗತ್ವಾ ಸುತೀಕ್ಷ್ಣಂ ಚ ಪ್ರಣಮ್ಯಾನೇನ ಪೂಜಿತಃ |
ಅಗಸ್ಯಸ್ಯಾಶ್ರಮಂ ಪ್ರಾಪ್ಯ ತಂ ನನಾಮ ರಘೂತ್ತಮಃ || 3.3 ||

ರಾಮಾಯ ವೈಷ್ಣವಂ ಚಾಪಮೈಂದ್ರಂ ತೂಣೀಯುಗಂ ತಥಾ |
ಬ್ರಾಹ್ಮಂ ಚಾಸ್ತ್ರಂ ಚ ಖಡ್ಗಂ ಚ ಪ್ರದದೌ ಕುಂಭಸಂಭವಃ || 3.4 ||

ತತಃ ಸ ಗಚ್ಛನ್ ಕಾಕುತ್ಸ್ಥಃ ಸಮಾಗಮ್ಯ ಜಟಾಯುಷಂ |
ವೈದೇಹ್ಯಾಃ ಪಾಲನಾಯೈನಂ ಶ್ರದ್ಧಧೇ ಪಿತೃವಲ್ಲಭಂ || 3.5 ||

ತತಃ ಪಂಚವಟೀಂ ಪ್ರಾಪ್ಯ ತತ್ರ ಲಕ್ಷ್ಮಣನಿರ್ಮಿತಾಂ |
ಪರ್ಣಶಾಲಾಮಧ್ಯವಾಸ ಸೀತಯಾ ಸಹಿತಃ ಸುಖಂ || 3.6 ||

ತತ್ರಾಭ್ಯೇತ್ಯೈಕದಾ ರಾಮಂ ವವ್ರೇ ಶೂರ್ಪಣಖಾಽಭಿಕಾ |
ತನ್ನಿರಸ್ತಾ ಲಕ್ಷ್ಮಣಂ ಚ ವವ್ರೇ ಸೋಽಪಿ ನಿರಾಕರೋತ್ || 3.7 ||

ರಾಮಮೇವ ತತೋ ವವ್ರೇ ಕಾಮಾರ್ತಾ ಕಾಮಸನ್ನಿಭಂ |
ಪುನಶ್ಚ ಧಿಕ್ಕೃತಾ ತೇನ ಸೀತಾಮಭ್ಯದ್ರವದ್ರುಷಾ || 3.8 ||

ಲಕ್ಷ್ಮಣೇನ ತದಾ ರೋಷಾತ್ಕೃತ್ತಶ್ರವಣನಾಸಿಕಾ |
ಸಾ ತು ಗತ್ವಾ ಜನಸ್ಥಾನಂ ಖರಾಯೈತನ್ಮ್ಯವೇದಯತ್ || 3.9 ||

ತದಾಕರ್ಣ್ಯ ಖರಃ ಕ್ರುದ್ಧೋ ರಾಘವಂ ಹಂತುಮಾಯಯೌ |
ದೂಷಣತ್ರಿಶಿರೋಮುಖೈರ್ಯಾತುಧಾನೈಃ ಸಮನ್ವಿತಃ || 3.10 ||

ತತ್ಕ್ಷಣಂ ಲಕ್ಷ್ಮಣೇ ಸೀತಾಂ ನಿಧಾಯ ರಘುನಂದನಃ |
ಖರಂ ಸಹಾನುಗಂ ಸಂಖ್ಯೇ ಜಘಾನ ಲಘುವಿಕ್ರಮಃ || 3.11 ||

ತತಃ ಶೂರ್ಪಣಖಾ ಗತ್ವಾ ಲಂಕಾಂ ಶೋಕಸಮನ್ವಿತಾ |
ನ್ಯವೇದಯದ್ರಾವಣಾಯ ವೃತ್ತಾಂತಂ ಸರ್ವಮಾದಿತಃ || 3.12 ||

ತಚ್ಚುತ್ವಾ ರಾವಣಃ ಸೀತಾಂ ಹರ್ತುಂ ಕೃತಮತಿಸ್ತದಾ |
ಮಾರೀಚಸ್ಯಾಶ್ರಮಂ ಪ್ರಾಪ್ಯ ಸಾಹಾಯ್ಯೇ ತಮಚೋದಯತ್ || 3.13 ||

ಸೋಽಪಿ ಸ್ವರ್ಣಮೃಗೋ ಭೂತ್ವಾ ಸೀತಾಯಾಃ ಪ್ರಮುಖೇಽಚರತ್ |
ಸಾ ತು ತಂ ಮೃಗಮಾಹರ್ತುಂ ಭರ್ತಾರಂ ಸಮಯಾಚತ || 3.14 ||

ನಿಯುಜ್ಯ ಲಕ್ಷ್ಮಣಂ ಸೀತಾಂ ರಕ್ಷಿತುಂ ರಘುನಂದನಃ |
ಅನ್ವಗಚ್ಛನ್ಮೃಗಂ ತೂರ್ಣಂ ದ್ರವಂತಂ ಕಾನನಾಂತರೇ || 3.15 ||

ವಿವ್ಯಾಧ ಚ ಮೃಗಂ ರಾಮಃ ಸ ನಿಜಂ ರೂಪಮಾಸ್ಥಿತಃ |
ಹಾ ಸೀತೇ ಲಕ್ಷ್ಮಣೇತ್ಯೇವಂ ರುದನ್ ಪ್ರಾಣಾನ್ ಸಮತ್ಯಜತ್ || 3.16 ||

ಏತದಾಕರ್ಣ್ಯ ವೈದೇಹ್ಯಾ ಲಕ್ಷ್ಮಣಶ್ಚೋದಿತೋ ಭೃಶಂ |
ತದ್ರಕ್ಷಾಂ ದೇವತಾಃ ಪ್ರಾರ್ಥ್ಯ ಪ್ರಯಯೌ ರಾಘವಾಂತಿಕಂ || 3.17 ||

ತದಂತರಂ ಸಮಾಸಾದ್ಯ ರಾವಣೋ ಯತಿರೂಪಧೃತ್ |
ಸೀತಾಂ ಗೃಹೀತ್ವಾ ಪ್ರಯಯೌ ಗಗನೇನ ಮುದಾನ್ವಿತಃ || 3.18 ||

ತತೋ ಜಟಾಯುರಾಲೋಕ್ಯ ನೀಯಮಾನಾಂ ತು ಜಾನಕೀಂ |
ಪ್ರಾಹರದ್ರಾವಣಂ ಪ್ರಾಪ್ಯ ತುಂಡಪಕ್ಷನಖೈರ್ಭೃಶಂ || 3.19 ||

ಛಿತ್ತೈನಂ ಚಂದ್ರಹಾಸೇನ ಪಾತಯಿತ್ವಾ ಚ ಭೂತಲೇ |
ಗೃಹೀತ್ವಾ ರಾವಣಃ ಸೀತಾಂ ಪ್ರಾವಿಶನ್ನಿಜಮಂದಿರಂ || 3.20 ||

ಅಶೋಕವನಿಕಾಮಧ್ಯೇ ಸಂಸ್ಥಾಪ್ಯ ಜನಕಾತ್ಮಜಾಂ |
ರಾವಣೋ ರಕ್ಷಿತುಂ ಚೈನಾಂ ನಿಯುಯೋಜ ನಿಶಾಚರೀಃ || 3.21 ||

ಹತ್ವಾ ರಾಮಸ್ತು ಮಾರೀಚಮಾಗಚ್ಛನ್ನನುಜೇರಿತಾಂ |
ವಾರ್ತಾಮಾಕರ್ಣ್ಯ ದುಃಖಾರ್ತಃ ಪರ್ಣಶಾಲಾಮುಪಾಗಮತ್ || 3.22 ||

ಅದೃಷ್ಟಾಽ ತತ್ರ ವೈದೇಹೀಂ ವಿಚಿನ್ವಾನೋ ವನಾಂತರೇ |
ಸಹಾನುಜೋ ಗೃಧ್ರರಾಜಂ ಛಿನ್ನಪಕ್ಷಂ ದದರ್ಶ ಸಃ || 3.23 ||

ತೇನೋಕ್ತಾಂ ಜಾನಕೀವಾರ್ತಾಂ ಶ್ರುತ್ವಾ ಪಶ್ಚಾನ್ ಮೃತಂ ಚ ತಂ |
ದಗ್ಧಾಽ ಸಹಾನುಜೋ ರಾಮಶ್ಚಕ್ರೇ ತಸ್ಯೋದಕಕ್ರಿಯಾಂ || 3.24 ||

ಆತ್ಮನೋಽಭಿಭವಂ ಪಶ್ಚಾತ್ ಕುರ್ವತೀಂ ಪಥಿ ಲಕ್ಷ್ಮಣಃ |
ಅಯೋಮುಖೀಂ ಚಕಾರಾಶು ಕೃತ್ತಶ್ರವಣನಾಸಿಕಾಂ || 3.25 ||

ಗೃಹೀತೌ ತೌ ಕಬಂಧೇನ ಭುಜೌ ತಸ್ಯ ನ್ಯಕ್ಯಂತತಾಂ |
ತತಸ್ತು ಯಾಚಿತೌ ತೇನ ತದ್ದೇಹಂ ದೇಹತುಶ್ಚ ತೌ || 3.26 ||

ಸ ತು ದಿವ್ಯಾಕೃತಿಭೂರ್ವಾ ರಾಮಂ ಸೀತೋಪಲಬ್ಧಯೇ |
ಸುಗ್ರೀವಮೃಷ್ಯಮೂಕಸ್ಥಂ ಯಾಹೀತ್ಯುಕ್ತ್ವಾ ದಿವಂ ಯಯೌ || 3.27 ||

ತತಃ ಪ್ರೀತೋ ರಘುಶ್ರೇಷ್ಠಃ ಶಬರ್ಯಾಶ್ರಮಮಭ್ಯಯಾತ್ |
ತಯಾಽಭಿಪೂಜಿತಃ ಪಶ್ಚಾತ್ ಪಂಪಾಂ ಪ್ರಾಪ ಸಲಕ್ಷ್ಮಣಃ || 3.28 ||

|| ಇತಿ ಶ್ರೀರಾಮೋದಂತೇ ಆರಣ್ಯಕಾಂಡಃ ಸಮಾಪ್ತಃ ||

|| ಅಥ ಕಿಷ್ಕಿಂಧಾಕಾಂಡಃ ||

ಹನೂಮಾನಥ ಸುಗ್ರೀವನಿರ್ದಿಷ್ಟೋ ರಾಮಲಕ್ಷ್ಮಣೌ |
ಪ್ರಾಪ್ಯ ಶ್ರುತ್ವಾ ತು ವೃತ್ತಾಂತಂ ತೇನ ತೌ ಸಮಯೋಜಯತ್ || 4.1 ||

ತತೋ ರಾಮಸ್ಯ ವೃತ್ತಾಂತಂ ಸುಗ್ರೀವಾಯ ನಿವೇದ್ಯ ಸಃ |
ಸಖ್ಯಂ ಚ ಕಾರಯಾಮಾಸ ತಯೋಃ ಪಾವಕಸನ್ನಿಧೌ || 4.2 ||

ಪ್ರತಿಜ್ಞೇ ತದಾ ರಾಮೋ ಹನಿಷ್ಯಾಮೀತಿ ವಾಲಿನಂ |
ದರ್ಶಯಿಷ್ಯಾಮಿ ವೈದೇಹೀಮಿತ್ಯನ್ಯೇನ ಚ ಸಂಶ್ರುತಂ || 4.3 ||

ಸುಗ್ರೀವೇಣಾಥ ರಾಮಾಯ ಭ್ರಾತೃವೈರಸ್ಯ ಕಾರಣಂ |
ನಿವೇದಿತಮಶೇಷಂ ಚ ಬಲಾಧಿಕ್ಯಂ ಚ ತಸ್ಯ ತತ್ || 4.4 ||

ತತ್ಕ್ಷಣಂ ದುಂದುಭೇಃ ಕಾಯಂ ಸುಗ್ರೀವೇಣ ಪ್ರದರ್ಶಿತಂ |
ಸುದೂರಂ ಪ್ರೇಷಯಾಮಾಸ ಪಾದಾಂಗುಷ್ಠೇನ ರಾಘವಃ || 4.5 ||

ಪುನಶ್ಚ ದರ್ಶಿತಾಂಸ್ತೇನ ಸಾಲಾನ್ ಸಪ್ತ ರಘೂತ್ತಮಃ |
ಬಾಣೇನೈಕೇನ ಚಿಚ್ಛೇದ ಸಾರ್ಧಂ ತಸ್ಯಾನುಶಂಕಯಾ || 4.6 ||

ಕಿಷ್ಕಿಂಧಾಂ ಪ್ರಾಪ್ಯ ಸುಗ್ರೀವಸ್ತತೋ ರಾಮಸಮನ್ವಿತಃ |
ಜಗರ್ಜಾತೀವ ಸಂಹೃಷ್ಟಃ ಕೋಪಯನ್ ವಾನರಾಧಿಪಂ || 4.7 ||

ವಾಲೀ ನಿಷ್ಕ್ರಮ್ಯ ಸುಗ್ರೀವಂ ಸಮರೇಽಪೀಡಯದ್ ಭೃಶಂ |
ಸೋಽಪಿ ಸಂಭಗ್ನಸರ್ವಾಂಗಃ ಪ್ರಾದ್ರವದ್ರಾಘವಾಂತಿಕಂ || 4.8 ||

ಕೃತಚಿಹ್ನಸ್ತು ರಾಮೇಣ ಪುನರೇವ ಸ ವಾಲಿನಂ |
ರಣಾಯಾಹ್ವಯತ ಕ್ಷಿಪ್ರಂ ತಸ್ಥೌ ರಾಮಸ್ತಿರೋಹಿತಃ || 4.9 ||

ಹೇಮಮಾಲೀ ತತೋ ವಾಲೀ ತಾರಯಾಽಭಿಹಿತಂ ಹಿತಂ |
ನಿರಸ್ಯ ಕುಪಿತೋ ಭ್ರಾತ್ರಾ ರಣಂ ಚಕ್ರೇ ಸುದಾರುಣಂ || 4.10 ||

ಬಾಣೇನ ವಾಲಿನಂ ರಾಮೋ ವಿದ್ಧ್ವಾ ಭೂಮೌ ನೃಪಾತಯತ್ |
ಸೋಽಪಿ ರಾಮ ಇತಿ ಜ್ಞಾತ್ವಾ ದೇಹಂ ತ್ಯಕ್ತ್ವಾ ದಿವಂ ಯಯೌ || 4.11 ||

ಪಶ್ಚಾತ್ತಪಂತಂ ಸುಗ್ರೀವಂ ಸಮಾಶ್ವಾಸ್ಯ ರಘೂತ್ತಮಃ |
ವಾನರಾಣಾಮಧಿಪತಿಂ ಚಕಾರಾಶ್ರಿತವತ್ಸಲಃ || 4.12 ||

ತತೋ ಮಾಲ್ಯವತಃ ಪೃಷ್ಠೇ ರಾಮೋ ಲಕ್ಷ್ಮಣಸಂಯುತಃ |
ಉವಾಸ ಚತುರೋ ಮಾಸಾನ್ ಸೀತಾವಿರಹದುಃಖಿತಃ || 4.13 ||

ಅಥ ರಾಮಸ್ಯ ನಿರ್ದೇಶಾಲ್ಲಕ್ಷ್ಮಣೋ ವಾನರಾಧಿಪಂ |
ಆನಯತ್ ಪ್ಲವಗೈಃ ಸಾರ್ಧಂ ಹನೂಮತ್ಪ್ರಮುಖೈರ್ಗಿರಿಂ || 4.14 ||

ಸುಗ್ರೀವೋ ರಾಘವಂ ದೃಷ್ಟ್ವಾ ವಚನಾತ್ತಸ್ಯ ವಾನರಾನ್ |
ನೈಯುಂಕ್ತ ಸೀತಾಮನ್ವೇಷ್ಟುಮಾಶಾಸು ಚತಸೃಷ್ಟಪಿ || 4.15 ||

ತತೋ ಹನುಮತಃ ಪಾಣೌ ದದೌ ರಾಮೋಽಂಗುಲೀಯಕಂ |
ವಿಶ್ವಾಸಾಯ ತು ವೈದೇಹ್ಯಾಸ್ತದ್ಗೃಹೀತ್ವಾ ಸ ನಿಯಮಯೌ || 4.16 ||

ತತೋ ಹನೂಮತ್ಪ್ರಮುಖಾ ವಾನರಾ ದಕ್ಷಿಣಾಂ ದಿಶಂ |
ಗತ್ವಾ ಸೀತಾಂ ವಿಚಿನ್ವಂತಃ ಪರ್ವತಂ ವಿಂಧ್ಯಮಾಪ್ನುವನ್ || 4.17 ||

ಸಮಯಾತಿಕ್ರಮಾತ್ತತ್ರ ಚಕ್ರುಃ ಪ್ರಾಯೋಪವೇಶನಂ |
ತೇಽತ್ರ ಸಂಪಾತಿನಾ ಪ್ರೋಕ್ತಾಂ ಸೀತಾವಾರ್ತಾಂ ಚ ಶುಶ್ರುವುಃ || 4.18 ||

ತತಃ ಪ್ರಾಪುರುದನ್ವಂತಮಂಗದಾದ್ಯಾಃ ಪ್ಲವಂಗಮಾಃ |
ತಂ ವಿಲಂಘಯಿತುಂ ತೇಷಾಂ ನ ಕಶ್ಚಿದಭವತ್ ಕ್ಷಮಃ || 4.19 ||

ಸ್ವಪ್ರಭಾವಪ್ರಶಂಸಾಭಿಸ್ತದಾ ಜಾಂಬವದುಕ್ತಿಭಿಃ |
ಸಂವರ್ಧಿತೋ ಮಹೇಂದ್ರಾದ್ರಿಮಾರುರೋಹಾನಿಲಾತ್ಮಜಃ || 4.20 ||

|| ಇತಿ ಶ್ರೀರಾಮೋದಂತೇ ಕಿಷ್ಕಿಂಧಾಕಾಂಡಃ ಸಮಾಪ್ತಃ ||

|| ಅಥ ಸುಂದರಕಾಂಡಃ ||

ಅಭಿವಾದ್ಯಾಥ ಸಕಲಾನಮರಾನ್ ಪವನಾತ್ಮಜಃ |
ಪುಪ್ಲುವೇ ಚ ಗಿರೇಸ್ತಸ್ಮಾದ್ವಿಲಂಘಯಿತುಮರ್ಣವಂ || 5.1 ||

ಸ ಸಮುಲ್ಲಂಘ್ಯ ಮೈನಾಕಂ ಸುರಸಾಮಭಿವಾದ್ಯ ಚ |
ನಿಹತ್ಯ ಸಿಂಹಿಕಾಂ ನೀತ್ಯಾ ಪಾರಂ ಪ್ರಾಪ ಮಹೋದಧೇಃ || 5.2 ||

ಲಂಕಾಧಿದೇವತಾಂ ಜಿತ್ವಾ ತಾಂ ಪ್ರವಿಶ್ಯಾನಿಲಾತ್ಮಜಃ |
ಸೀತಾಂ ವಿಚಿನ್ವನ್ನದ್ರಾಕ್ಷೀನ್ನಿದ್ರಾಣಂ ನಿಶಿ ರಾವಣಂ || 5.3 ||

ಅಪಶ್ಯಂಸ್ತತ್ರ ವೈದೇಹೀಂ ವಿಚಿನ್ವಾನಸ್ತತಸ್ತತಃ |
ಅಶೋಕವನಿಕಾಂ ಗತ್ವಾ ಸೀತಾಂ ಖಿನ್ನಾಂ ದದರ್ಶ ಸಃ || 5.4 ||

ಪಾದಪಂ ಕಂಚಿದಾರುಹ್ಯ ತತ್ಪಲಾಶೈಃ ಸುಸಂವೃತಃ |
ಆಸ್ತೇ ಸ್ಮ ಮಾರುತಿಸ್ತತ್ರ ಸೀತೇಯಮಿತಿ ತರ್ಕಯನ್ || 5.5 ||

ರಾವಣಸ್ತು ತದಾಽಭ್ಯೇತ್ಯ ಮೈಥಿಲೀಂ ಮದನಾದಿಃ |
ಭಾರ್ಯಾ ಭವ ಮಮೇತ್ಯೇವಂ ಬಹುಧಾ ಸಮಯಾಚತ || 5.6 ||

ಅಹಂ ತ್ವದನುಗಾ ನ ಸ್ಯಾಮಿತ್ಯೇಷಾ ತಂ ನಿರಾಕರೋತ್ |
ಕಾಮಮನ್ಯುಪರೀತಾತ್ಮಾ ರಾವಣೋಽಥ ಗೃಹಂ ಯಯೌ || 5.7 ||

ಗತೇ ತು ರಾವಣೇ ಸೀತಾಂ ಪ್ರಲಪಂತೀಂ ಸ ಮಾರುತಿಃ |
ಉಕ್ತ್ವಾ ರಾಮಸ್ಯ ವೃತ್ತಾಂತಂ ಪ್ರದದೌ ಚಾಂಗುಲೀಯಕಂ || 5.8 ||

ತತ್ಸಮಾದಾಯ ವೈದೇಹೀ ವಿಲಪ್ಯ ಚ ಭೃಶಂ ಪುನಃ |
ಚೂಡಾಮಣಿಂ ದದೌ ತಸ್ಯ ಕರೇ ಸಾ ಮಾರುತೇಃ ಪ್ರಿಯಂ || 5.9 ||

ಮಾ ವಿಷಾದಂ ಕೃಥಾ ದೇವಿ ರಾಘವೋ ರಾವಣಂ ರಣೇ |
ಹತ್ವಾ ತ್ವಾಂ ನೇಷ್ಯತೀತ್ಯೇನಾಮಾಶ್ವಾಸ್ಯ ಸ ವಿನಿಯಯೌ || 5.10 ||

ನೀತಿಮಾನ್ ಸೋಽಪಿ ಸಂಚಿಂತ್ಯ ಬಭಂಜೋಪವನಂ ಚ ತತ್ |
ಅಕ್ಷಾದೀನಿ ಚ ರಕ್ಷಾಂಸಿ ಬಹೂನಿ ಸಮರೇಽವಧೀತ್ || 5.11 ||

ತತಃ ಶಕ್ರಜಿತಾ ಯುದ್ಧೇ ಬದ್ಧಃ ಪವನನಂದನಃ |
ಪ್ರತಾಪಂ ರಘುನಾಥಸ್ಯ ರಾವಣಾಯ ನ್ಯವೇದಯತ್ || 5.12 ||

ರಕ್ಷೋದೀಪಿತಲಾಂಗೂಲಃ ಸ ತು ಲಂಕಾಮಶೇಷತಃ |
ದಗ್ಧ್ವಾ ಸಾಗರಮುತ್ತೀರ್ಯ ವಾನರಾನ್ ಸಮುಪಾಗಮತ್ || 5.13 ||

ಸ ಗತ್ವಾ ವಾನರೈಃ ಸಾಕಂ ರಾಘವಾಯಾತ್ಮನಾ ಕೃತಂ |
ನಿವೇದಯಿತ್ವಾ ಸಕಲಂ ದದೌ ಚೂಡಾಮಣಿಂ ಚ ತಂ || 5.14 ||

|| ಇತಿ ಶ್ರೀರಾಮೋದಂತೇ ಸುಂದರಕಾಂಡಃ ಸಮಾಪ್ತಃ ||

|| ಅಥ ಯುದ್ಧಕಾಂಡಃ ||

ಅಥಾಸಂಖ್ಯೈಃ ಕಪಿಗಣೈಃ ಸುಗ್ರೀವಪ್ರಮುಖೈಃ ಸಹ |
ನಿಯಯೌ ರಾಘವಸ್ತೂರ್ಣಂ ತೀರಂ ಪ್ರಾಪ ಮಹೋದಧೇಃ || 6.1 ||

ತದಾ ವಿಭೀಷಣೋ ಭ್ರಾತ್ರಾ ತ್ಯಕ್ತೋ ರಾಮಮುಪಾಗಮತ್ |
ಲಂಕಾಧಿಪತ್ಯೈಃ ಭೃಷಿಂಚದೇನಂ ರಾಮೋಽರಿಮರ್ದನಃ || 6.2 ||

ಉಕ್ತಮಾರ್ಗಃ ಸಮುದ್ರೇಣ ತತ್ರ ಸೇತುಂ ನಲೇನ ಸಃ |
ಕಾರಯಿತ್ವಾ ತೇನ ಗತ್ವಾ ಸುವೇಲಂ ಪ್ರಾಪ ಪರ್ವತಂ || 6.3 ||

ತತೋ ರಾಘವನಿರ್ದಿಷ್ಟಾ ನೀಲಮುಖ್ಯಾಃ ಪ್ಲವಂಗಮಾಃ |
ರುರುಧುಃ ಸರ್ವತೋ ಲಂಕಾಂ ವೃಕ್ಷಪಾಷಾಣಪಾಣಯಃ || 6.4 ||

ರಾವಣಸ್ಯ ನಿಯೋಗೇನ ನಿರ್ಗತಾನ್ ಯುಧಿ ರಾಕ್ಷಸಾನ್ |
ಪ್ರಹಸ್ತಪ್ರಮುಖಾನ್ ಹತ್ವಾ ನೇದುಸ್ತೇ ಸಿಂಹವಿಕ್ರಮಾಃ || 6.5 ||

ಸುಗ್ರೀವಶ್ಚ ಹನೂಮಾಂಶ್ಚ ತಥಾ ರಾಘವಲಕ್ಷ್ಮಣೌ |
ರಾಕ್ಷಸಾನ್ ಸುಬಹೂನ್ ಯುದ್ಧೇ ಜಘ್ನುರ್ಭೀಮಪರಾಕ್ರಮಾಃ || 6.6 ||

ರಾವಣಿಸ್ತು ತತೋಽಭ್ಯೇತ್ಯ ಸಮರೇ ರಾಮಲಕ್ಷ್ಮಣೌ |
ನನಾಹ ನಾಗಪಾಶೇನ ನಾಗಾರಿಸ್ತೌ ವ್ಯಮೋಚಯತ್ || 6.7 ||

ರಾವಣೋಽಪಿ ತತೋ ಯುದ್ಧೇ ರಾಘವೇಣ ಪರಾಜಿತಃ |
ಕುಂಭಕರ್ಣಂ ಪ್ರಬೋಧ್ಯಾಶು ರಾಮಂ ಹಂತುಂ ನ್ಯಯುಂಕ್ತ ಚ || 6.8 ||

ತತೋ ವಾನರಸಂಘಾಂಶ್ಚ ಭಕ್ಷಯಂತಂ ನಿಶಾಚರಂ |
ಐಂದ್ರೇಣಾಸ್ತ್ರೇಣ ರಾಮೋಽಪಿ ನಿಜಘಾನ ರಣೇ ಭೃಶಂ || 6.9 ||

ತತೋ ರಾವಣಸಂದಿಷ್ಟೌ ದೇವಾಂತಕನರಾಂತಕೌ |
ಹನೂಮದಂಗದಾಭ್ಯಾಂ ತು ನಿಹತೌ ರಣಮೂರ್ಧನಿ || 6.10 ||

ಅಥಾತಿಕಾಯಮಾಯಾಂತಂ ರಥಮಾರುಹ್ಯ ವಾಹಿನೀಂ |
ಅರ್ಧಯಂತಂ ಮಹಾಕಾಯಂ ಲಕ್ಷ್ಮಣಶ್ಚಾವಧೀಚ್ಛರೈಃ || 6.11 ||

ತತೋ ರಾವಣಸಂದಿಷ್ಟಃ ಶಕ್ರಜಿದ್ರಾಘವೌ ರಣೇ |
ಬ್ರಹ್ಮಾಸ್ತ್ರೇಣ ಚ ತೌ ಬದ್ಧ್ವಾ ವಾನರಾಂಶ್ಚಾವಧೀಚ್ಛರೈಃ || 6.12 ||

ಅಥ ಜಾಂಬವತೋ ವಾಕ್ಯಾದ್ಗತ್ವಾ ಚೌಷಧಿಪರ್ವತಂ |
ಮಾರುತಿಶ್ಚೌಷಧೀಸ್ತತ್ರಾದೃಷ್ಟ್ವಾ ಕೋಪಂ ಚಕಾರ ಸಃ || 6.13 ||

ಭೂಧರಂ ತಂ ಸಮುತ್ಪಾಟ್ಯ ಗೃಹೀತ್ವಾ ಪುನರಾಗತಃ |
ತಾಸಾಂ ಗಂಧೇನ ವೈ ಸರ್ವಾನ್ ರಾಘವಾದೀನಜೀವಯತ್ || 6.14 ||

ರಾವಣಃ ಕಪಿಭಿರ್ದಗ್ಧಂ ಪುರೀಂ ವೀಕ್ಷ್ಯ ರುಷಾನ್ವಿತಃ |
ನ್ಯಯುಂಕ್ತ ಕುಂಭಕರ್ಣಸ್ಯ ಪುತ್ರೌ ಹಂತುಂ ಚ ರಾಘವೌ || 6.15 ||

ಅಥಾರ್ಧಯಂತೌ ತತ್ಸೈನ್ಯಂ ವೀಕ್ಷ್ಯ ತೌ ಬಲಶಾಲಿನೌ |
ಕುಂಭಂ ರಾಮೋಽವಧೀದ್ಭಾಣೈರ್ನಿಕುಂಭಂ ಚಾತ್ಮಜೋ ರವೇಃ || 6.16 ||

ತತಃ ಖರಾತ್ಮಜಂ ತೇನ ರಾವಣೇನ ಪ್ರಚೋದಿತಂ |
ಪೀಡಯಂತಂ ಕಪೀನ್ ಬಾಣೈರ್ಜಘಾನಾಸ್ತ್ರೇಣ ರಾಘವಃ || 6.17 ||

ತತಃ ಸಂತಪ್ತಹೃದಯೋ ರಾವಣೋ ಯುದ್ಧದುರ್ಮದಂ |
ಪ್ರಚೋದಯಾಮಾಸ ಸುತಂ ಯುದ್ಧೇ ಹಂತುಂ ಸ ರಾಘವೌ || 6.18 ||

ನಗರಾನ್ನಿರ್ಯಯೌ ತೂರ್ಣಮಿಂದ್ರಜಿತ್ಸಮಿತಿಂಜಯಃ |
ಮಾಯಾಸೀತಾಂ ವಿನಿಕ್ಷಿಪ್ಯ ಸರ್ವೇಷಾಂ ಮೋಹನಾಯ ವೈ || 6.19 ||

ವಾನರೇಷ್ಟಪಿ ಪಶ್ಯತ್ಸು ಹನೂಮತ್ಪ್ರಮುಖೇಷು ಚ |
ಜಘಾನ ಸೀತಾಂ ಖಡ್ಗೇನ ಶಿತೇನ ಸಮಿತಿಂಜಯಃ || 6.20 ||

ಯುದ್ಧಂ ತ್ಯಕ್ತ್ವಾ ತತಃ ಸರ್ವೈರ್ವಾನರೈಃ ಸ ಪರೀವೃತಃ |
ದುಃಖಿತೋ ಹನುಮಾಂಸ್ತತ್ರ ಯತ್ರ ರಾಮೋಽವ್ರಜಲ್ಲಘು || 6.21 ||

ಉಪಗಮ್ಯಾಬ್ರವೀದ್ರಾಮಂ ಹನೂಮಾನ್ನಿಖಿಲಂ ತದಾ |
ಶ್ರುತ್ವಾ ವೃತ್ತಾಂತಮಖಿಲಂ ರಾಮೋ ಮೋಹಮವಾಪ ಸಃ || 6.22 ||

ವಿಭೀಷಣೋಽಥ ಸಂಪ್ರಾಪ್ಯ ದೃಷ್ಟ್ವಾ ರಾಮಂ ಚ ಮೂರ್ಛಿತಂ |
ವಿಷಣ್ಣಾನ್ ವಾನರಾನ್ ವಾಚಾ ಸಾಂತ್ವಯನ್ನಿದಮಬ್ರವೀತ್ || 6.23 ||

ಮಿಥ್ಯಾ ವಿಷಾದಂ ಸಂತೃಜ್ಯ ಜಗನ್ನಾಯಕ ಹೇ ಪ್ರಭೋ |
ಶೃಣು ಮೇಽಭಿಹಿತಂ ವಾಕ್ಯಂ ಜ್ಞಾತ್ವಾ ರಾವಣಿಮಾನಸಂ || 6.24 ||

ದುರಾತ್ಮನಾ ಕೃತಾ ಮಾಯಾ ರಾಕ್ಷಸೇಂದ್ರಸುತೇನ ವೈ |
ನಿಕುಂಭಿಲಾಯಾಂ ಹೋಮಂ ತು ಕರ್ತುಂ ತೇನಾಧುನಾ ಕಿಲ || 6.25 ||

ಲಕ್ಷ್ಮಣಂ ಪ್ರೇಷಯಾದ್ಯೈವ ಮಯಾ ಸಹ ಸಮಂತ್ರಿಣಾ |
ಕೃತೇ ಹೋಮೇ ತತ್ರ ರಿಪುರಜೇಯೋ ಭವತಿ ಧ್ರುವಂ || 6.26 ||

ಉವಾಚ ರಾಮಃ ಸೌಮಿತ್ರಿಂ ರಾಕ್ಷಸೇಂದ್ರಸುತಂ ಜಹಿ |
ಗಚ್ಛೇತಿ ಶೀಘ್ರಂ ಸುಹೃದಾ ರಾವಣಸ್ಯಾನುಜೇನ ಸಃ || 6.27 ||

ಲಕ್ಷ್ಮಣಸ್ತು ತದಾ ರಾಮಮಾಮಂತ್ರೈ ಸವಿಭೀಷಣಃ |
ನಿಕುಂಭಿಲಾಂ ಪ್ರಾಪ ತೂರ್ಣಮಿಂದ್ರಜಿದ್ಯತ್ರ ವರ್ತತೇ || 6.28 ||

ಅದರ್ಶಯದ್ಭ್ರಾತೃಪುತ್ರಂ ಧರ್ಮಾತ್ಮಾ ಸ ವಿಭೀಷಣಃ |
ಲಕ್ಷ್ಮಣೋ ಭೇದಯಾಮಾಸ ರಾಕ್ಷಸಾಂಛರಸಂಚಯೈಃ || 6.29 ||

ಕೃತ್ವಾ ಚಿರಂ ತತ್ರ ಯುದ್ಧಮೈಂದ್ರೇಣಾಸ್ತ್ರೇಣ ವೈ ರುಷಾ |
ಶಿರಶ್ಚಿಚ್ಛೇದ ಸೌಮಿತ್ರಿರ್ದಶಾನನಸುತಸ್ಯ ಹಿ || 6.30 ||

ಸ ಸುತಸ್ಯ ವಧಂ ಶ್ರುತ್ವಾ ರಾವಣಃ ಶೋಕಕರ್ಶಿತಃ |
ನಷ್ಟಧೈರ್ಯೋ ವಿಹ್ವಲಾಂಗೋ ವಿಲಲಾಪಾಕುಲೇಂದ್ರಿಯಃ || 6.31 ||

ನಿರರ್ಥಕಂ ತು ಮಜ್ಜನ್ಮ ಜಲ್ಪಿತಂ ಚ ನಿರರ್ಥಕಂ |
ಯೇನಾಹಮದ್ಯ ಪಶ್ಯಾಮಿ ಹತಮಿಂದ್ರಜಿತಂ ರಣೇ || 6.32 ||

ಕ್ಷ ಗತೋಽಸಿ ಹತಃ ಶೂರ ಮಾನುಷೇಣ ಪದಾತಿನಾ |
ರಾಜ್ಯಾಧ್ಯಷ್ಟೇನ ದೀನೇನ ತ್ಯಕ್ತ್ವಾ ಮಾಂ ಪುತ್ರ ಜೀವಿತಂ || 6.33 ||

ಇಂದ್ರಂ ಜಿತ್ವಾ ತು ತಂ ಬದ್ಧ್ವಾ ಲಂಕಾಮಾನೀಯ ವೈ ಬಲಾತ್ |
ಅಕರೋಸ್ತ್ವಂ ಪ್ರತಾಪೇನ ಕಾರಾಗೃಹನಿವಾಸಿನಂ || 6.34 ||

ಮೋಚಯಾಮಾಸ ಬ್ರಹ್ಮಾ ತ್ವಾಂ ಸಾಂತ್ವಯಿತ್ವಾಮರಾಧಿಪಂ |
ತಾದೃಕ್ಷ್ಯಂ ಕುತ್ರ ಮಾಂ ತ್ಯಕ್ತ್ವಾ ಗತೋಽದ್ಯ ಸುದುರಾಸದಃ || 6.35 ||

ಕಿಂ ಕರಿಷ್ಯಾಮ್ಯಹಂ ಪುತ್ರ ಕ್ಷ ಗಚ್ಛಾಮಿ ವದಾಧುನಾ |
ನಯ ಮಾಂ ಯತ್ರ ಗಂತಾಸಿ ತತ್ರ ತೇ ನ ವಿಲಂಬನಂ || 6.36 ||

ಲೋಕೇಷು ತ್ವತ್ಸಮೋ ನಾಸ್ತಿ ತಾದೃಶಸ್ಯ ಪಿತೃಸ್ತ್ಯಹಂ |
ಇತ್ಯಾಶಯಾ ಸ್ಥಿತಂ ಪುತ್ರ ಗರ್ವಿತೇನ ಮಯಾತ್ರ ಹಿ || 6.37 ||

ಧೂಮ್ರಾಕ್ಷೋ ವಜ್ರದಂಷ್ಟ್ರಶ್ಚ ಕುಂಭಕರ್ಣಃ ಪ್ರತಾಪವಾನ್ |
ರಾಕ್ಷಸಾ ನಿಹತಾಃ ಸರ್ವೇ ಪ್ರಹಸ್ತಪ್ರಮುಖಾ ಅಪಿ || 6.38 ||

ಅನಾದೃತ್ಯ ತು ತಾನ್ ಸರ್ವಾನ್ ರಾಕ್ಷಸಾನ್ ಪ್ರಹೃತಾನಪಿ |
ಅವಷ್ಟಭ್ಯ ಬಲಂ ಪುತ್ರ ಸುಖೇನಾವಸ್ಥಿತಂ ತವ || 6.39 ||

ಇತ್ಯೇವಂ ಬಹುಧಾ ತತ್ರ ವಿಲಪ್ಯ ಸ ತು ರಾವಣಃ |
ಅಂತರ್ನಿಯಮ್ಯ ದುಃಖಾನಿ ಕೋಪಂ ಚಕ್ರೇ ಸುದಾರುಣಂ || 6.40 ||

ರಥಂ ಸೂತ ಮಮಾಗ್ರೇ ತ್ವಂ ಕ್ಷಿಪ್ರಂ ಕುರು ಜಯೈಷಿಣಃ |
ರಾಮಂ ಸಲಕ್ಷ್ಮಣಂ ಹಂತುಂ ನಿರ್ಗಮಿಷ್ಯಾಮ್ಯಹಂ ಗೃಹಾತ್ || 6.41 ||

ಇತ್ಯುಕ್ತ್ವಾ ರಥಮಾರುಹ್ಯ ಶೀಘ್ರಂ ಸಾರಥಿವಾಹಿತಂ |
ರಾಮೇಣ ಸಹ ಸಂಗಮ್ಯ ಯುದ್ಧಂ ಚಕ್ರೇ ಸುದಾರುಣಂ || 6.42 ||

ತತೋ ಮಾತಲಿನಾನ್ವೀತಂ ರಥಮೈಂದ್ರಂ ಸಮಾರುಹನ್ |
ರರಾಜ ರಾಮೋ ಧರ್ಮಾತ್ಮಾ ಹ್ಯುದಯಸ್ಥೋ ಯಥಾ ರವಿಃ || 6.43 ||

ಚಕಾರ ಯುದ್ಧಂ ತುಮುಲಂ ದೇವವೃಂದೇ ಚ ಪಶ್ಯತಿ |
ಸೀತಾಹರಣಜಾತ್ ಕೋಪಾದ್ರಾಮೋ ಧರ್ಮಭೃತಾಂ ವರಃ || 6.44 ||

ಅಥಾಗಸ್ಯಸ್ಯ ವಚನಾದ್ರಾವಣಂ ಲೋಕಕಂಟಕಂ |
ಜಘಾನ ರಾಮೋ ಲಕ್ಷ್ಮೀವಾನ್ ಬ್ರಾಹ್ಮಣಾಸ್ತ್ರೇಣ ತಂ ರಣೇ || 6.45 ||

ಮಂದೋದರೀ ವಧಂ ಶ್ರುತ್ವಾ ಭರ್ತುಃ ಪ್ರಿಯತರಸ್ಯ ಸಾ |
ವಿಲಲಾಪ ರಣಂ ಗತ್ವಾ ಕುರರೀವ ಭೃಶಾತುರಾ || 6.46 ||

ವಿಭೀಷಣೋಽಥ ರಾಮೇಣ ಸಂದಿಷ್ಟಃ ಸಹ ರಾಕ್ಷಸೈಃ |
ಚಕಾರ ದಹನಂ ತಸ್ಯ ರಾವಣಸ್ಯ ಗತಾಯುಷಃ || 6.47 ||

ಅಥಾಗ್ನಿವಚನಾತ್ ಸೀತಾಂ ರಾಮೋ ವೀಕ್ಷ್ಯ ಸುನಿರ್ಮಲಾಂ |
ಸಂದಿಷ್ಟೋ ದೇವವೃಂದೈಶ್ಚ ಜಗ್ರಾಹ ಪಿತೃಸನ್ನಿಧೌ || 6.48 ||

ತವೈವ ಯುಕ್ತಂ ಕರ್ಮೈತತ್ ಸರ್ವಲೋಕಭಯಂಕರಂ |
ತದ್ವೈದೇಹ್ಯಾಃ ಕೃತೇ ರಾಮ ಸಾ ತು ಲಕ್ಷ್ಮೀರ್ಭವಾನ್ ಸ್ವಭೂಃ || 6.49 ||

ಇತ್ಯೇವಂ ದೇವಸಂಘೈಶ್ಚ ಮುನಿಭಿಶ್ಚಾಭಿಪೂಜಿತಃ |
ಲಕ್ಷ್ಮಣಶ್ಚ ತುತೋಷಾಥ ರಾಮೋ ವಿಶ್ವಾಸಮಾಯಯೌ || 6.50 ||

ವಿಭೀಷಣಸ್ಯ ಧರ್ಮಾತ್ಮಾ ಸತ್ಯಸಂಧ ಉದಾರಧೀಃ |
ಕಾರಯಾಮಾಸ ಲಕ್ಷ್ಮೀವಾನನುಜೇನಾಭಿಷೇಚನಂ || 6.51 ||

ತತಃ ಪುಷ್ಪಕಮಾರುಹ್ಯ ಸಹ ಮಿತ್ರೈರ್ಜಗತ್ಪತಿಃ |
ಭಾರ್ಯಾನುಜಾಭ್ಯಾಂ ಸಹಿತಃ ಕಿಷ್ಕಿಂಧಾಂ ಪ್ರಾಪ ರಾಘವಃ || 6.52 ||

ಕಿಷ್ಕಿಂಧಾನಿಲಯಾಃ ಸರ್ವಾಃ ಕಪೀನಾಂ ಯೋಷಿತಃ ಪ್ರಿಯಾಃ |
ಸೀತಾಕುತೂಹಲಾತ್ ಪುಷ್ಪಂ ವಿಮಾನಂ ತಾಃ ಸಮಾರುಹನ್ || 6.53 ||

ಅಥ ದಾಶರಥಿಃ ಶ್ರೀಮಾನ್ ಭರತಂ ದ್ರಷ್ಟುಮಿಚ್ಛಯಾ |
ಭರದ್ವಾಜಾಶ್ರಮಂ ಪ್ರಾಪ್ತಸ್ತತ್ರ ತೇನ ನಿವಾರಿತಃ || 6.54 ||

ಭರತಸ್ಯಾಂತಿಕಂ ರಾಮಃ ಪ್ರೇಷಯಾಮಾಸ ಮಾರುತಿಂ |
ರಾಮಸ್ಯಾದರ್ಶನಾದ್ವಹ್ನಿಪ್ರವೇಶಂ ಕಾಂಕ್ಷತೋ ಭೃಶಂ || 6.55 ||

ತತ್ರ ತೇನ ಮುನೀಂದ್ರೇಣ ಸಾನುಜಃ ಸಸುಹೃದ್ಗಣಃ |
ಸಂತೋಷವಿವಶೇನಾಥ ರಾಮೋಽಪಿ ವಿಧಿಪೂಜಿತಃ || 6.56 ||

ರಾಮೋಽಥ ಸಹ ಸಂಗಮ್ಯ ಭರತೇನಾರಿಘಾತಿನಾ |
ಅಯೋಧ್ಯಾಂ ಪ್ರಾವಿಶತ್ಪೂರ್ಣಂ ಮಾತೃಭಿಶ್ಚಾಭಿನಂದಿತಃ || 6.57 ||

ಅಥಾಯೋಧ್ಯಾನಿವಾಸಾಸ್ತೇ ಜನಾಃ ಸರ್ವೇಽಪಿ ತೋಷಿತಾಃ |
ಅಭಿಗಮ್ಯಾಬ್ರುವನ್ ರಾಮಂ ಧನ್ಯಾ ವಯಮಿತಿ ದ್ರುತಂ || 6.58 ||

ಚಾತಕಾಸ್ತು ಘನಾನ್ ದೃಷ್ಟ್ವಾ ಮಯೂರಾಶ್ಚ ಯಥಾ ಶಿಶೂನ್ |
ಆಸಾದ್ಯ ಮಾತರಸ್ತೋಷಂ ತಥಾ ಪ್ರಾಪುರ್ಜನಾ ಭುವಿ || 6.59 ||

ಅಥಾಭಿಷೇಕಂ ರಾಮಸ್ಯ ವಸಿಷ್ಠಾದ್ಯಾ ಮುದಾಽನ್ವಿತಾಃ |
ಸಹಿತಾ ಮಂತ್ರಿಭಿಶ್ಚಕ್ರವರ್ತಸವೋ ವಾಸವಂ ಯಥಾ || 6.60 ||

ಅಭಿಷೇಕೋತ್ಸವೇ ಸರ್ವೇ ಸುಗ್ರೀವಾದ್ಯಾಃ ಕಪೀಶ್ವರಾಃ |
ಯಥಾರ್ಹಂ ಪೂಜಿತಾಶ್ಚಾಸನ್ ಸ್ರಗ್ಗಂಧಾಂಬರಭೂಷಣೈಃ || 6.61 ||

ವಿಶಿಷ್ಯ ಮುಕ್ತಾಹಾರೇಣ ಸೀತಯಾ ಹನುಮಾನ್ ಮುದಂ |
ಪೂಜಿತಶ್ಚ ತಥಾ ಲೇಭೇ ಯಥಾ ಸೀತಾವಲೋಕನೇ || 6.62 ||

ಸರ್ವಾಸಾಂ ವಾನರೀಣಾಂ ಚ ಕೌಸಲ್ಯಾ ಪುತ್ರವತ್ಸಲಾ |
ಭೂಷಣೈರ್ಭೂಷಯಾಮಾಸ ವಸ್ತ್ರಚಂದನಕುಂಕುಮೈಃ || 6.63 ||

ರಾಮಾಜ್ಞಯಾಽಥ ಸರ್ವೇಽಪಿ ಸುಗ್ರೀವಾದಿಪ್ಲವಂಗಮಾಃ |
ಕಿಷ್ಕಿಂಧಾಂ ಲೇಭಿರೇ ಕೃಚ್ಛಾ ಚೈರಾಮವಿರಹಾತುರಾಃ || 6.64 ||

ಅತಿಭಕ್ತೋ ದೀರ್ಘಜೀವೀ ಲಂಕಾಸಮರಸಾಧಕಃ |
ಅನುಜ್ಞಾತಃ ಸ ರಾಮೇಣ ಲಂಕಾಂ ಪ್ರಾಯಾದ್ವಿಭೀಷಣಃ || 6.65 ||

ಪಿತುಸ್ಸಿಂಹಾಸನಂ ಪ್ರಾಪ್ಯ ಭ್ರಾತೃಭಿಃ ಸಹಿತೋಽನಘಃ |
ವಿರರಾಜ ತಥಾ ರಾಮೋ ಯಥಾ ವಿಷ್ಣುಸ್ತ್ರಿವಿಷ್ಟಪೇ || 6.66 ||

ಲಕ್ಷ್ಮಣಾನುಮತೇ ರಾಮೋ ಯೌವರಾಜ್ಯಂ ತು ದತ್ತವಾನ್ |
ಭರತಾಯಾಪ್ರಮೇಯಾಯ ಪ್ರಾಣಾತ್ ಪ್ರಿಯತರಾಯ ಸಃ || 6.67 ||

ಚತ್ವಾರಸ್ತೇ ಮಹಾತ್ಮಾನಃ ಸಭಾರ್ಯಾ ರಘುಸತ್ತಮಾಃ |
ಖೇ ಸತಾರೋ ಯಥಾ ಚಂದ್ರಸ್ತಥಾ ರೇಜುಃ ಸ್ವಪತ್ತನೇ || 6.68 ||

|| ಇತಿ ಶ್ರೀರಾಮೋದಂತೇ ಯುದ್ಧಕಾಂಡಃ ಸಮಾಪ್ತಃ ||

|| ಅಥ ಉತ್ತರಕಾಂಡಃ ||

ರಾಜಾ ಪರ್ಯಗ್ರಹೀದೇವ ಭಾರ್ಯಾಂ ರಾವಣದೂಷಿತಾಂ |
ಇತ್ಯಜ್ಞಜನವಾದೇನ ರಾಮಸ್ತತ್ಯಾಜ ಮೈಥಿಲೀಂ || 7.1 ||

ತದ್ವಿದಿತ್ವಾಽಥ ವಾಲ್ಮೀಕಿರಾನೀಯೈನಾಂ ನಿಜಾಶ್ರಮಂ |
ಅಂತರ್ವತ್ನೀಂ ಸಮಾಶ್ವಾಸ್ಯ ತತ್ರೈವಾವಾಸಯತ್ ಸುಖಂ || 7.2 ||

ಋಷಿಭಿಃ ಪ್ರಾರ್ಥಿತಸ್ಯಾಥ ರಾಘವಸ್ಯ ನಿಯೋಗತಃ |
ಶತ್ರುಘ್ನೋ ಲವಣಂ ಯುದ್ಧೇ ನಿಹತ್ಯೈನಾನಪಾಲಯತ್ || 7.3 ||

ರಾಮೇ ಹೇಮಮಯೀಂ ಪತ್ನೀಂ ಕೃತ್ವಾ ಯಜ್ಞಂ ವಿತನ್ವತಿ |
ಆನೀಯ ಸಸುತಾಂ ಸೀತಾಂ ತಸ್ಮೈ ಪ್ರಾಚೇತಸೋ ದದೌ || 7.4 ||

ಶಂಕ್ಯಮಾನಾ ಪುನಶ್ಚೈವಂ ರಾಮೇಣ ಜನಕಾತ್ಮಜಾ |
ಭೂಮ್ಯಾ ಪ್ರಾರ್ಥಿತಯಾ ದತ್ತಂ ವಿವರಂ ಪ್ರವಿವೇಶ ಸಾ || 7.5 ||

ಅಥ ರಾಮಸ್ಯ ನಿರ್ದೇಶಾತ್ ಪೌರೈಃ ಸಹ ವನೌಕಸಃ |
ನಿಮಜ್ಜ್ಯ ಸರಯೂತೀರ್ಥೇ ದೇಹಂ ತ್ಯಕ್ತ್ವಾ ದಿವಂ ಯಯುಃ || 7.6 ||

ತತೋ ಭರತಶತ್ರುಘ್ನೌ ನಿಜಂ ರೂಪಮವಾಪತುಃ |
ರಾಮೋಽಪಿ ಮಾನುಷಂ ದೇಹಂ ತ್ಯಕ್ತ್ವಾ ಧಾಮಾವಿಶತ್ ಸ್ವಕಂ || 7.7 ||

ಶ್ರೀರಾಮೋದಂತಮಾಖ್ಯಾತಮಿದಂ ಮಂದಧಿಯಾ ಮಯಾ |
ಸಮೀಕ್ಷ್ಯ ನಿಪುಣೈಸ್ಸದ್ಭಿಃ ಸಂಶೋಧ್ಯ ಪರಿಗೃಹ್ಯತಾಂ || 7.8 ||

ಯಸ್ತು ದಾಶರಥಿಭೂರ್ತ್ವಾ ರಣೇ ಹತ್ವಾ ಚ ರಾವಣಂ |
ರರಕ್ಷ ಲೋಕಾನ್ ವೈಕುಂಠಃ ಸ ಮಾಂ ರಕ್ಷತು ಚಿನ್ಮಯಃ || 7.9 ||

|| ಇತಿ ಶ್ರೀರಾಮೋದಂತೇ ಉತ್ತರಕಾಂಡಃ ಸಮಾಪ್ತಃ ||

|| ಶ್ರೀರಾಮೋದಂತಂ ಸಮಾಪ್ತಂ ||